

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ కాంచనపద్మతిః ద్వావింశీ ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

## ॥ కాంచనపద్మతిః ద్వావింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కల్యాణప్రకృతిం వందే భజంతీం కాంచనశ్రియం ।  
పదార్థాం పాదుకాం శౌరేః పద ఏవ నివేశితాం ॥ 22.1 ॥

మధుజిత్తనుకాంతితస్కరాణాం  
జలదానామభయం విధాతుకామా ।  
చపలేవ తదంఘ్రిమాశ్రయంతీ  
భవతీ కాంచనపాదుకే! విభాతి ॥ 22.2 ॥

నికషీకృతరమ్యకృష్ణరత్నా భవతీ కాంచనసంపదం వ్యనక్తి ।  
పరిపుష్యతి పాదుకే! యదీక్షా సహసా నః సమలోష్టకాంచనత్వం ॥ 22.3 ॥

సురభిర్నిగమైః సమగ్రకామా కనకోత్కర్షవతీ పదావని! త్వం ।  
దిశసి ప్రతిపన్నమాధవశ్రీః అనిశోన్నిద్రమశోకవైభవం నః ॥ 22.4 ॥

సతి వర్ణగుణే సువర్ణజాతేః జగతి ఖ్యాతమసౌ రభాదవర్ణం ।  
శ్రుతిసౌరభశాలినా స్వహేమ్నా భవతీ శౌరిపదావని! వ్యుదాస్థత్ ॥ 22.5 ॥

ప్రతిపన్నమయూరకంఠధామ్నా  
పరిశుద్ధేన పదావని! స్వకేన ।  
కమలాస్తనభూషణోచితం తత్  
భవతీ రత్నమలంకరోతి హేమ్నా ॥ 22.6 ॥

కాంత్యా పరం పురుషమాప్రణఖాత్ సువర్ణం  
కర్తుం క్షమా త్వమసి కాంచనపాదరక్షే! ।

అన్యాయదృశీం దిశసి యా వినతస్య దూరాద్  
ఆరగ్వధస్తబకసంపదమిందుమౌళేః || 22.7 ||

చంద్రాకృతిః కథమకల్పయథాస్తదానీం  
వైమానికప్రణయినీవదనాంబుజానాం |  
విక్రాంతికాలవితతేన నిజేన ధామ్నా  
బాలాతపం బలివిమర్దనపాదుకే! త్వం || 22.8 ||

లేభే తదాప్రభృతి నూనమియం భవత్యాః  
కాంత్యా కవేరతనయా కనకాపగాత్వం |  
యావన్ముకుందపదహేమపదావని! త్వం  
పుణ్యం విభూషితవతీ పుళినం తదీయం || 22.9 ||

చిత్రం సరోజనిలయాసహితస్య శౌరేః  
వాసోచితాని చరణావని! సంవిధితోః |  
సద్యో వికాసముపయాంతి సమాధిభాజాం  
చంద్రాతపేన తవ మానసపంకజాని || 22.10 ||

త్వయ్యేవ పాదమధిరోప్య నవం ప్రవాహం  
నాథే పదావని! నిశామయితుం ప్రవృత్తే |  
ఆత్మీయకాంచనరుచా భవతీ విధత్తే  
హేమారవిందభరితామివ హేమసింధుం || 22.11 ||

విహారతి పుళినేషు త్వత్సఖే రంగనాథే  
కనకసరిదియం తే పాదుకే! హేమధామ్నా |  
వహతి సలిలకేశీస్త్రస్తచోళావరోధ-  
స్తనకలశహారిద్రాపంకపింగామవస్థాం || 22.12 ||

సురభినిగమగంధా సౌమ్యపద్మాకరస్థా  
కనకకమలినీవ ప్రేక్ష్యసే పాదుకే! త్వం |

భ్రమర ఇవ సదా త్వాం ప్రాప్తనానావిహారః  
 శతమఖమణినీలః సేవతే శార్ంగధన్వా || 22.13 ||

కనకరుచిరవర్ణాం పాదుకే! సహ్యసింధుః  
 శ్రియమివ మహనీయాం సింధురాజస్య పత్నీ |  
 స్వయమిహ సవిధస్థా సౌమ్యజామాతృయుక్తాం  
 ఉపచరతి రసేన త్వామపత్యాభిమానాత్ || 22.14 ||

అనుకలముపజీవ్యా దృశ్యసే నిర్జరాణాం  
 త్రిపురమథనమౌశౌ శేఖరత్వం దధాసి |  
 ప్రతిపదమధిగమ్య ప్రాప్తశృంగాసి శౌరేః  
 తదపి చరణరక్షే! పూర్ణచంద్రాకృతిస్త్యం || 22.15 ||

కనకమపి తృణం తే మన్వతే వీతరాగాః  
 తృణమపి కనకం తే జానతే త్వత్ప్రకాశైః |  
 మధురిపుపదరక్షే! యత్ త్వదర్థోపనీతాన్  
 పరిణమయసి హైమాన్ దేవి! దూర్వాంకురాదీన్ || 22.16 ||

విశుద్ధిమధిగచ్ఛతి జ్వలనసంగమాత్ కాంచనం  
 విదంతి చ జగంతి తన్న ఖలు తద్విపర్యస్యతి |  
 కథం కనకపాదుకే! కమలలోచనే సాక్షిణి  
 త్వయైవ పరిశుద్ధతా హుతభుజోఽపి జాఘట్యతే || 22.17 ||

తారాసంగప్రథితవిభవాం చారుజాంబూనదాభాం  
 త్వామారూఢస్త్రిదశమహితాం పాదుకే! రంగనాథః |  
 సంచారిణ్యాం సురశిఖరిణస్తస్థుషా మేఖలాయాం  
 ధత్తే మత్తద్విరదపతినా సామ్యకణ్ణ్యాం సమీక్ష్యాం || 22.18 ||

కనకరుచిరా కావ్యాఖ్యాతా శనైశ్చరణోచితా  
 శ్రితగురుబుధా భాస్వద్రూపా ద్విజాధిపనేవితా |

విహితవిభవా నిత్యం విష్ణోః పదే మణిపాదుకే!

త్వమసి మహతీ విశ్వేషాం నః శుభా గ్రహమండలీ || 22.19 ||

ప్రజ్వలితపంచహేతిర్హిరణ్మయీం త్వాం హిరణ్యవిలయార్హః |

ఆవహతు జాతవేదాః శ్రియమివ నః పాదుకే! నిత్యం || 22.20 ||

|| ఇతి శ్రీపాదుకాసహస్రే కాంచనపద్ధతిః ద్వావింశీ ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంత గురవే నమః ||